

ಹಿಂದುಳಿದಿದೆ. ಈಗಲಾದರೂ ಕೇಂದ್ರದವರು ಕೊಡುವ ಅರವತ್ತೆರಡೂವರೆ ಲಕ್ಷ ರೂಪಾಯಿಗಳನ್ನು ಪಡೆದುಕೊಂಡು ಇನ್ನುಳಿದ ಹಣವನ್ನು ರಾಜ್ಯ ಸರ್ಕಾರದವರೇ ಹಾಕಿ ಈ ಕೆಲಸವನ್ನು ಪೂರೈಸುವುದರ ಮೂಲಕ ನಮ್ಮ ತಾಲ್ಲೂಕನ್ನು ಉದ್ಧಾರ ಮಾಡುತ್ತೀರಾ?

ಶ್ರೀ ಹೆಚ್.ಡಿ. ದೇವೇಗೌಡ.— ಇದು ಒಂದು ನೀತಿಯ ಪ್ರಶ್ನೆಯಾಗಿದೆ. ಕೇಂದ್ರ ಸರ್ಕಾರದವರು ಹಣ ಕೊಡದಿದ್ದರೆ ರಾಜ್ಯ ಸರ್ಕಾರದವರೇ ವೆಚ್ಚ ಮಾಡುವ ವಿಚಾರ ಬೇರೆ ಒಂದು ವೇಳೆ ನಾವು ಕೇಂದ್ರದ ಮಾತಿಗೆ ಒಪ್ಪಿದರೆ ನಾಳೆ ಎಲ್ಲ ಕೆಲಸಗಳಿಗೂ ಸಹ ಅವರು ಇದೇ ರೀತಿ ಹೇಳಬಹುದು. ಆಗ ನಮಗೆ ಕಷ್ಟವಾಗುತ್ತದೆ. ಈಗಿನ ನಿಯಮದ ಪ್ರಕಾರ ಎಲ್ಲ ಇಂತಹ ಕೆಲಸಗಳಿಗೂ ಕೇಂದ್ರದವರು ಖರ್ಚಿನ ಆರ್ಥ ಭಾಗ ಕೊಡಬೇಕಾಗುತ್ತದೆ. ಆದರಂತೆ ನಾವು ಒತ್ತಾಯ ಮಾಡುತ್ತಿದ್ದೇವೆ. ಅವರೇನಾದರೂ ಕೊಡುವುದಿಲ್ಲವೆಂದರೆ, ನಾವು ಆ ಭಾಗದ ಜನತೆಯ ಕಷ್ಟವನ್ನು ಅರ್ಥ ಮಾಡಿಕೊಂಡು ಸಹಾನುಭೂತಿಯ ಒಂದು ನಿರ್ಣಯ ಮಾಡಲು ಯೋಚನೆ ಮಾಡುತ್ತೇವೆ.

ಶ್ರೀ ಬಿ.ಬಿ ಚಮ್ಮನಕಟ್ಟೆ.— ಈಗ ತಾನೆ ಬಾಗಲಕೋಟೆಯ ಪುನರ್ವಸತಿ ಬಗ್ಗೆ ಕ್ರಮ ತೆಗೆದು ಕೊಳ್ಳಲಾಗಿದೆ ಎಂದು ಮಾನ್ಯ ಮಂತ್ರಿಗಳು ಹೇಳಿದರು. ಆದ್ದರಿಂದ ಆ ಕೆಲಸಕ್ಕೆ ಮೊದಲೇ ಈ ಕೆಲಸವನ್ನು ಕೈಕೊಳ್ಳಬೇಕಾಗುತ್ತದೆ. ಏಕೆಂದರೆ, ಅಲಮಟ್ಟಿ ಡ್ಯಾಂ ಕೆಲಸ ಮುಗಿದ ನಂತರ ಬಿಳಿಗೆ ತಾಲ್ಲೂಕಿನ ಶೇಕಡಾ 80ರಷ್ಟು ಪ್ರದೇಶ ಮುಳುಗಡೆಯಾಗುತ್ತದೆ. ಆದ್ದರಿಂದ ಇದನ್ನು ಮೊದಲೇ ಮುಗಿಸಬೇಕಾಗುತ್ತದೆ. ಆದ್ದರಿಂದ ಆದಷ್ಟು ಶೀಘ್ರವಾಗಿ ಮಾಡಲು ದೊಡ್ಡ ಮನಸ್ಸು ಮಾಡುತ್ತೀರಾ?

ಶ್ರೀ ಹೆಚ್.ಡಿ. ದೇವೇಗೌಡ.— ಈ ತಾಲ್ಲೂಕು ಮುಳುಗಡೆಯಾಗುವುದಕ್ಕೆ ಮೊದಲೇ ಈ ಕೆಲಸವನ್ನು ಕೈಗೊಳ್ಳುವುದಕ್ಕೆ ಪ್ರಯತ್ನ ಮಾಡುತ್ತೇವೆ. ಈ ಬಗ್ಗೆ ನಿಮಗೆ ಕಾಣಬೇಡ.

ಶ್ರೀ ಎಸ್. ಎಸ್. ಪಾಟೀಲ್.— 1986ರಲ್ಲಿ ಈ ಭಾಗ ಮುಳುಗಡೆಯಾಗುತ್ತದೆಂದು ತಾವೇ ಹೇಳಿರುವಾಗ ಕೇಂದ್ರದವರು ಹಣ ಕೊಡದಿದ್ದರೆ ತಾವೇ ಹಣಕೊಟ್ಟು ಈ ಕೆಲಸವನ್ನು ಮುಗಿಸುತ್ತೀರಾ? ಇಲ್ಲದಿದ್ದರೆ ಅಲ್ಲಿನ 1 ಲಕ್ಷ ಜನರು ಏನು ಮಾಡಬೇಕು?

ಶ್ರೀ ಹೆಚ್.ಡಿ. ದೇವೇಗೌಡ.— ಕೇಂದ್ರ ಸರ್ಕಾರದವರು ಹಣ ಕೊಡುವುದಿಲ್ಲ ಎಂಬ ಭಾವನೆ ಬೇಡ. ಅವರು ಕೊಡದೇ ಇದ್ದರೆ ಮಾನ್ಯ ವಿರೋಧ ಪಕ್ಷದ ನಾಯಕರ ಸಹಕಾರವನ್ನು ನಾನು ತೆಗೆದುಕೊಳ್ಳುತ್ತೇನೆ.

ವಿಷಯ : ಕೈಮಗ್ಗ ಅಭಿವೃದ್ಧಿ ನಿಗಮದ ಬಗ್ಗೆ

ಪ್ರಶ್ನೆ : 152(506) ಮಾನ್ಯ ಕೈಗಾರಿಕಾ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯವಿಟ್ಟು ಉತ್ತರಿಸುವರೇ:— ಅ) 1981-82 ಮತ್ತು 1982-83ನೇ ಸಾಲಿಗಾಗಿ ಕೈಮಗ್ಗ ಅಭಿವೃದ್ಧಿ ನಿಗಮಕ್ಕಾಗಿ ಕಾದಿರಿಸಿದ್ದ ಹಣವೆಷ್ಟು; ಆ) ನೇಕಾರರಿಗೆ ಸರಬರಾಜು ಮಾಡಿರುವ ನೂಲಿನ ಮೊತ್ತ ಎಷ್ಟು; ಇ) ಇದರಲ್ಲಿ ಗುಲ್ಬರ್ಗಾ ಜಿಲ್ಲೆಗಾಗಿ ಕಾದಿರಿಸಿದ ಹಣವೆಷ್ಟು; ಈ) 1981-82 ಮತ್ತು 82-83ನೇ ಸಾಲಿನಲ್ಲಿ ಗುಲ್ಬರ್ಗಾ ಜಿಲ್ಲೆಯ ನೂಲಿನ ಬೇಡಿಕೆ ಪ್ರಮಾಣವೆಷ್ಟಿತ್ತು; ಉ) ಬೇಡಿಕೆಯ ಪ್ರಕಾರ ನೇಕಾರರಿಗೆ ನೂಲಿನ ಪೂರೈಕೆ ಆಗಿದೆಯೇ; ಹಾಗಲ್ಲದಿದ್ದಲ್ಲಿ ಅದಕ್ಕೆ ಕಾರಣವೇನು?

ಉತ್ತರ : ಶ್ರೀ ಎಸ್.ಆರ್. ಬೊಮ್ಮಾಯಿ (ಕೈಗಾರಿಕಾ ಮಂತ್ರಿಗಳು) —

ಅ) ಕೈಮಗ್ಗ ಅಭಿವೃದ್ಧಿ ನಿಗಮಕ್ಕಾಗಿ ಕಾದಿರಿಸಿದ್ದ ಹಣ ಈ ಕೆಳಕಂಡಂತೆ ಇದೆ.

1.	1981-82	268.75 ಲಕ್ಷ ರೂ.ಗಳು
2.	1982-83	219.00 ಲಕ್ಷ ರೂ.ಗಳು
ಆ)	ದತ್ತಿ 15 20.000 ಲಕ್ಷ ಕೇಜಿಗಳು	ಮೊತ್ತ 535.09 ಲಕ್ಷ ರೂ.ಗಳು
ಇ)	1. 1981-82	48.30 ಲಕ್ಷ ರೂ.ಗಳು
	2. 1982-83	61.78 ಲಕ್ಷ ರೂ.ಗಳು.
ಈ)	1. 1981-82	1,73,000 ಲಕ್ಷ ಕೆಜಿ.ಗಳು.
	2. 1982-83	2,00,000 ಲಕ್ಷ ಕೆಜಿಗಳು.

ಉ) ಕೈಮಗ್ಗ ಅಭಿವೃದ್ಧಿ ನಿಗಮವು ನೇಕಾರರ ಬೇಡಿಕೆಗಳನ್ನು ಪೂರ್ಣವಾಗಿ ಈಡೇರಿಸಲಿಲ್ಲ ನೂಲಿನ ಹೆಚ್ಚುವರಿ ಬೆಲೆ, ಗುಣಮಟ್ಟದ ಕಚ್ಚಾ ಮಾಲಿನ ಅಭಾವ ಹಾಗೂ ಸಕಾಲಕ್ಕೆ ನೂಲು ದೊರೆಯದಿರುವುದರಿಂದ ಪೂರ್ಣ ಬೇಡಿಕೆಗಳನ್ನು ಪೂರೈಸಲು ಸಾಧ್ಯವಾಗಲಿಲ್ಲ. ಆದಾಗ್ಯೂ ಅಭಿವೃದ್ಧಿ ನಿಗಮವು ನೂಲಿನ ಬೇಡಿಕೆಗಳನ್ನು ತಕ್ಕಷ್ಟು ಪೂರೈಸಲು ಪ್ರಯತ್ನಿಸುತ್ತಿದೆ.

ಶ್ರೀ ಕೆ.ಬಿ. ಶಾಣಪ್ಪ.— ಮಾನ್ಯ ಅಧ್ಯಕ್ಷರೆ, ನಮ್ಮ ಗುಲ್ಬರ್ಗಾ ಜಿಲ್ಲೆಗೆ ಸಂಬಂಧಪಟ್ಟಂತೆ ಇಲ್ಲಿ ಕೆಲವು ವಿವರಗಳನ್ನು ಮಾನ್ಯ ಮಂತ್ರಿಗಳು ಕೊಟ್ಟಿದ್ದಾರೆ. ನಮ್ಮ ಜಿಲ್ಲೆಯ ಬೇಡಿಕೆ 4 ಲಕ್ಷ ಕೆಜಿ. ಗಳೆಂದು ತಿಳಿಸಿದ್ದರೂ ಸಹ ಸರ್ಕಾರದವರು ಕೇವಲ ಎರಡು ಲಕ್ಷ ಕೆಜಿ.ಗಳಿಗೂ ಕಡಿಮೆ ಪೂರೈಕೆ ಮಾಡಿದ್ದಾರೆ. ಈ ಬಿಂದುವಿರತೆಯನ್ನು ಯಾವ ರೀತಿ ಪೂರೈಸುತ್ತಾರೆ ಎಂಬುದನ್ನು ಮಾನ್ಯ ಮಂತ್ರಿಗಳು ಹೇಳುತ್ತಾರೆಯೇ?

ಶ್ರೀ ಎಸ್.ಆರ್. ಬೊಮ್ಮಾಯಿ.— ಕೈಗಾರಿಕಾ ನಿಗಮದ ಮುಂದೆ ಬಂದಂತಹ ಬೇಡಿಕೆಯನ್ನು ನಾನು ಇಲ್ಲಿ ಹೇಳಿದ್ದೇನೆ. ಆ ಭಾಗದ ನೇಕಾರರು 2 ಲಕ್ಷ ಕೆಜಿ. ನೂಲಿನ ಬೇಡಿಕೆಯನ್ನು ಕೈಗಾರಿಕಾ ನಿಗಮದ ಮುಂದೆ ಇಟ್ಟಿದ್ದರು ಅದರಲ್ಲಿ 1.52 ಲಕ್ಷ ಕೆಜಿ. ನೂಲನ್ನು ನಾವು ಪೂರೈಕೆ ಮಾಡಿದ್ದೇವೆ. ಅವರು ಹೆಚ್ಚು ಬೇಡಿಕೆ ಸಲ್ಲಿಸಿದರೆ ನಾವು ಹೆಚ್ಚು ಕೊಡುತ್ತೇವೆ.

ಶ್ರೀ ಕೆ.ಬಿ. ಶಾಣಪ್ಪ.— ಮಾನ್ಯ ಮಂತ್ರಿಗಳು ತಮ್ಮ ಉತ್ತರದಲ್ಲಿ ನೂಲಿನ ಕೊರತೆ ಇದೆ ಮತ್ತು ನೂಲಿನ ಗುಣಮಟ್ಟ ಕಡಿಮೆ ಇದೆ ಎಂಬ ಕಾರಣಗಳನ್ನು ಕೊಟ್ಟು ಈ ಕೆಲವು ಕಾರಣಗಳಿಂದ ಹೆಚ್ಚಿನ ನೂಲನ್ನು ಪೂರೈಕೆ ಮಾಡಲು ಸಾಧ್ಯವಾಗಿಲ್ಲ ಎಂದು ಹೇಳಿದ್ದಾರೆ. ಇದರ ಜೊತೆಗೆ ನನಗೆ ತಿಳಿದು ಬಂದಂತೆ ಅಡಳಿತದ ವೆಚ್ಚವು ಬಡ್ಡಿಬಡ್ಡಿನಲ್ಲಿ ಹಣ ಒದಗಿಸಿರುವುದಕ್ಕಿಂತ ಹೆಚ್ಚಾಗಿದೆ. ಆದ್ದರಿಂದ ಇದನ್ನು ಕಡಿಮೆ ಮಾಡಲು ತಾವೇನಾದರೂ ಸೂಕ್ತ ಕ್ರಮ ತೆಗೆದುಕೊಳ್ಳುತ್ತೀರಾ?

ಶ್ರೀ ಎಸ್.ಆರ್. ಬೊಮ್ಮಾಯಿ.— ಸ್ವಾಮಿ ಅದು ನನಗೆ ಸಂಬಂಧಪಟ್ಟಿದ್ದು ಅಲ್ಲ. ಆ ರೀತಿ ಏನಾದರೂ ಇದರ ತನಿಖೆ ಮಾಡಿಸುತ್ತೇನೆ

ಶ್ರೀ ಪಂಪಾಪತಿ.— ಮಾನ್ಯ ಅಧ್ಯಕ್ಷರೇ, ಮಾನ್ಯ ಮಂತ್ರಿಗಳು ತಮ್ಮ ಉತ್ತರದಲ್ಲಿ ಕೈಮಗ್ಗ ಅಭಿವೃದ್ಧಿ ನಿಗಮವು ನೇಕಾರರ ಬೇಡಿಕೆಗಳನ್ನು ಪೂರ್ಣವಾಗಿ ಈಡೇರಿಸಲಿಲ್ಲವೆಂದು ತಿಳಿಸಿದ್ದಾರೆ. ನೂಲಿನ ಹೆಚ್ಚುವರಿ ಬೆಲೆ, ಗುಣಮಟ್ಟದ ಕಚ್ಚಾ ಮಾಲಿನ ಅಭಾವ ಹಾಗೂ ಸಕಾಲಕ್ಕೆ ನೂಲು ದೊರೆಯದಿರುವುದರಿಂದ ಪೂರ್ಣ ಬೇಡಿಕೆಗಳನ್ನು ಪೂರೈಸಲು ಸಾಧ್ಯವಾಗಲಿಲ್ಲ ಎನ್ನುವ ಮಾತನ್ನು ಸಹ ಹೇಳಿದ್ದಾರೆ. ಅಂದರೆ ಇದು ಏತಕ್ಕೆ ಸಾಧ್ಯವಾಗಲಿಲ್ಲ ಎನ್ನುವುದನ್ನು ಮಾನ್ಯ ಮಂತ್ರಿಗಳು ತಿಳಿಸುತ್ತಾರೆಯೇ? ಇವತ್ತು ನಮ್ಮ ಕರ್ನಾಟಕ ರಾಜ್ಯದಲ್ಲಿ ವಿದ್ಯುತ್ ಕೊರತೆ ಇದೆ. ಇವತ್ತು ಕೈಗಾರಿಕೆಗಳಿಗೆ ವಿದ್ಯುತ್ ಕೊರತೆ 33 ಪರ್ಸೆಂಟ್ ಇದೆ. ಇದರಿಂದ ಕೈಗಾರಿಕೆಗಳಲ್ಲಿ ಕೆಲಸ ಮಾಡುವಂಥ ನೌಕರರಿಗೆ ತೊಂದರೆಯಾಗಿದೆ. ಇದಕ್ಕೆ ಮಾನ್ಯ ಮಂತ್ರಿಗಳು ಏನಾದರೂ ಸಹಾಯ ಮಾಡುತ್ತಾರೆಯೇ?

ಶ್ರೀ ಎಸ್.ಆರ್. ಬೊಮ್ಮಾಯಿ :— ಸ್ವಾಮಿ, ನನಗೆ ತಿಳಿದ ಮಟ್ಟಿಗೆ ಹತ್ತಿ ಗಿರಣಿಗಳಿಗೆ ಶೇಕಡ 10 ಪರ್ಸೆಂಟ್ ಮಾತ್ರ ವಿದ್ಯುತ್ ಕೊರತೆ ಇದೆ. ಇದು ಅಷ್ಟಾಗಿ ತೊಂದರೆಯಾಗುವುದಿಲ್ಲ.

ವಿಷಯ : ನರಸಿಂಹರಾಜಪುರ ತಾಲ್ಲೂಕಿನಲ್ಲಿ ಕಾಡಾನೆಗಳ ಹಾವಳಿ.

ಪ್ರಶ್ನೆ : 157 (425) ಶ್ರೀ ಹೆಚ್. ಜಿ ಗೋವಿಂದಗೌಡ (ಶೃಂಗೇರಿ).— ಮಾನ್ಯ ಅರಣ್ಯ ರಾಜ್ಯ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೇ:—

(ಅ) ನರಸಿಂಹರಾಜಪುರ ತಾಲ್ಲೂಕಿನಲ್ಲಿ ಕಾಡಾನೆಗಳ ಹಾವಳಿಯಿಂದ ಫಸಲಿಗೆ ಹಾನಿ ಉಂಟಾಗುತ್ತಿರುವುದು ಸರಕಾರವರ ಗಮನಕ್ಕೆ ಬಂದಿದೆಯೇ ;

(ಆ) ಹಾಗಿದ್ದಲ್ಲಿ ಶಾಶ್ವತ ಪರಿಹಾರಕ್ಕಾಗಿ ಯಾವ ಕ್ರಮ ಕೈಕೊಳ್ಳಲಾಗಿದೆ ?

ಉತ್ತರ : ಶ್ರೀ ಜೀವಜಯ (ಅರಣ್ಯ ರಾಜ್ಯ ಮಂತ್ರಿಗಳು). — (ಅ) ಬಂದಿದೆ.

(ಆ) ಶಾಶ್ವತ ಪರಿಹಾರಕ್ಕಾಗಿ ಭದ್ರಾ ನದಿಯ ದಂಡೆಯ ಉದ್ದಕ್ಕೂ 35 ಕಿಲೋ ಮೀಟರ್ ಅಗಲಗಳನ್ನು (ಟ್ರಿಂಚ್) ತೆಗೆಯುವುದಕ್ಕೆ 10 ಲಕ್ಷ ರೂಪಾಯಿಗಳಿಗೆ ಅಂದಾಜು ಪಟ್ಟಿಯನ್ನು ಚಿಕ್ಕ ಮಗಳೂರು ಜಿಲ್ಲಾಧಿಕಾರಿಗಳಿಗೆ ಎನ್. ಆರ್. ಇ. ಪಿ. ಸ್ಕೀಮ್‌ನಲ್ಲಿ ಸೇರಿಸಲು ಕಳುಹಿಸಿರುತ್ತೆ.

ಶ್ರೀ ಹೆಚ್. ಜಿ. ಗೋವಿಂದಗೌಡ :— ಮಾನ್ಯ ಅಧ್ಯಕ್ಷರೇ, ಕಳೆದಸಾರಿ ಕೂಡ ನಾನು ಈ ವಿಷಯವನ್ನು ಮಾನ್ಯ ಮಂತ್ರಿಗಳ ಗಮನಕ್ಕೆ ತಂದಿದ್ದೇನೆ. ಆದರೆ ಮಾನ್ಯ ಮಂತ್ರಿಗಳು ಇದುವರೆಗೂ ಕೂಡ ಅವರಿಗೆ ಶಾಶ್ವತವಾದಂಥ ಪರಿಹಾರವನ್ನು ಒದಗಿಸಿ ಕೊಟ್ಟಿಲ್ಲ. ಅಲ್ಲಿನ ರೈತರು ಎಲ್ಲವನ್ನೂ ಕಳೆದುಕೊಂಡು ಬಹಳ ತೊಂದರೆಯನ್ನು ಪಡುತ್ತಿದ್ದಾರೆ ಅವರು ಅಲ್ಲಿ ಇಟ್ಟಂತಹ ಬೆಳೆ ಯಾವುದೂ ಕೂಡ ಅವರ ಕೈಗೆ ಸಿಗುತ್ತಿಲ್ಲ. ಅಲ್ಲಿ ಸುಮಾರು 10-15 ಎಕರೆ ಜಮೀನು ಇವೆ. ಆದ್ದರಿಂದ ನಾನು ಹೇಳುವುದೇನೆಂದರೆ, ಅವರನ್ನು ಅಲ್ಲಿಂದ ಬೇರೆ ಕಡೆಗೆ ವರ್ಗಾವಣೆ ಮಾಡಿಸಿದರೂ ಪರವಾಗಿಲ್ಲ. ಏಕೆಂದರೆ, ಅಲ್ಲಿ ಕಾಡಾನೆಗಳು ಬಹಳ ತೊಂದರೆಯನ್ನು ಕೊಡುತ್ತಿವೆ. ಆದರೆ ಅರಣ್ಯ ಇಲಾಖೆಯವರು ಯಾವ ಕ್ರಮವನ್ನೂ ಸಹ ಇದುವರೆಗೂ ತೆಗೆದುಕೊಂಡಿಲ್ಲ. ಆದ್ದರಿಂದ ತಾವು ಇದರ ಬಗ್ಗೆ ಸೂಕ್ತ ಕ್ರಮ ತೆಗೆದುಕೊಳ್ಳಬೇಕೆಂದು ನಾನು ಸಲಹೆ ಮಾಡುತ್ತೇನೆ. ಮತ್ತು ಶಾಶ್ವತವಾದಂಥ ಪರಿಹಾರವನ್ನು ಸಹ ಕೊಡಬೇಕೆಂದು ನಾನು ಕೇಳಿಕೊಳ್ಳುತ್ತೇನೆ.

ಶ್ರೀ ಜೀವಜಯ .— ಮಾನ್ಯ ಅಧ್ಯಕ್ಷರೇ, ಮಾನ್ಯ ಸದಸ್ಯರ ಸಲಹೆಯನ್ನು ಪರಿಶೀಲಿಸಿ ಸೂಕ್ತ ಕ್ರಮ ತೆಗೆದುಕೊಂಡು ಅಲ್ಲಿನ ಜನರಿಗೆ ಶಾಶ್ವತ ಪರಿಹಾರವನ್ನು ಕೊಡಲು ಏರ್ಪಾಡು ಮಾಡಲಾಗುವುದು.

ಶ್ರೀ ಎಂ. ಮಹದೇವ್ — ಸ್ವಾಮಿ ಈ ಕಾಡಾನೆಗಳ ಕಾಟ ಬಹಳ ಜಾಸ್ತಿಯಾಗಿದೆ ಎಂದು ನಾನು ಅನೇಕ ಸಾರಿ ಸರ್ಕಾರದ ಗಮನವನ್ನು ಸೆಳೆದಿದ್ದೇನೆ. ಆದರೆ ಇದುವರೆಗೂ ಕೂಡ ಅರಣ್ಯ ಇಲಾಖೆಯ ಅಧಿಕಾರಿಗಳು ಯಾವ ಕ್ರಮವನ್ನೂ ಸಹ ತೆಗೆದುಕೊಂಡಿಲ್ಲ.

ಅಧ್ಯಕ್ಷರು :— ಈ ಪ್ರಶ್ನೆ ತಮಗೆ ಸಂಬಂಧಪಟ್ಟಿದ್ದು ಅಲ್ಲ. ಆದ್ದರಿಂದ ತಾವು ದಯವಿಟ್ಟು ಕುಳಿತುಕೊಳ್ಳಿ.